

Не самае прыемнае адчуванне, калі над табой відавочна дамінуе адна і тая ж асоба. Ці краіна. На сучасным этапе такую аднапалярную мадэль свету ўявіць складана. З цягам часу стала фарміравацца такое светаўпарадкаванне, як шматпалярнасць, — некалькі моцных цэнтраў, якія суіснуюць, але не перашкаджаюць развівацца адзін аднаму. Праўда, да гэтага планета пакуль толькі рухаецца. Аб гэтым, а таксама аб праблемах, з якімі сутыкаецца сучаснасць, Прэзідэнт Беларусі Аляксандр Лукашэнка казаў падчас сустрэчы з першым намеснікам Генеральнага сакратара Арганізацыі Аб'яднаных Нацый Амінай Махамед.

Кіраўнік дзяржавы паабяцаў, што Беларусь будзе надзейнай апорай для ААН не толькі таму, што Прэзідэнт з павагай ставіцца да яе Генсакратара Антонію Гутэрэша, і не толькі таму, што Арганізацыя — гэта тая пляцоўка, дзе можна адкрыта, шчыра казаць пра існуючыя праблемы. «Але яшчэ і таму, што вы, мы ўсе нацэлены на ліквідацыю нераўнамернага развіцця, на ліквідацыю беднасці, на стварэнне сапраўднага шматпалярнага свету», — сказаў Аляксандр Лукашэнка. Беларускі лідар выказаў надзею, што калі-небудзь існуючы сёння шматпалярны свет будзе прадстаўлены не трыма-пяццю дзяржавамі, а ўсімі краінамі, і тады ў пэўным сэнсе кожны чалавек на планеце будзе мець права быць у яго цэнтры. І менавіта Еўропа мусіць адыграць значную ролю ў вырашэнні праблем сучаснасці.

Наша краіна зрабіла немала і каб заслужыць такую высокую сустрэчу, і каб даказаць прыхільнасць да Мэт устойлівага развіцця. «Мы цвёрда адданыя гэтай ідэі, як і вы, таму што ўпэўнены ў тым, што прычынай усіх непарадкаў, у тым ліку самай вялікай праблемы — тэразызму, з'яўляецца менавіта нераўнамернае развіццё дзяржаў, што параджае перш за ўсё беднасць. Мы прытрымліваемся той формулы, што дай чалавеку працу — ён ніколі не возьме ў рукі зброю», — падкрэсліў Аляксандр Лукашэнка. Ён вітаў правядзенне ў Мінску Рэгіянальнага форуму

нацыянальных каардынатораў па Мэтах устойлівага развіцця. Гэта, па яго словах, дасць магчымасць абмеркаваць асноўны напрамак дзейнасці краін ААН на найбліжэйшую перспектыву — пытанні выканання парадку дня ў галіне ўстойлівага развіцця на перыяд да 2030 года.

Аміна Махамед падкрэсліла: «Ваша лідарства цяпер запатрабавана як ніколі. Лідарства і той голас за шматпалярнасць, за шматбаковае вырашэнне праблемных пытанняў, якія падымае Беларусь на міжнароднай арэне». Яна сказала, што ў сучасным свеце вельмі многа канфліктаў і яны разнастайныя — у залежнасці ад таго рэгіёна, дзе яны адбываюцца. Менавіта таму катэгарычна не халае талерантнага стаўлення да самых розных сітуацый і праяўленняў, лічыць яна.

Рэгіянальны форум каардынатораў па Мэтах устойлівага развіцця (МУР) працягваецца два працоўныя дні: 21—22 лютага. Напярэдадні першы намеснік Генеральнага сакратара ААН Аміна Махамед сустрэлася са старшынёй Савета Рэспублікі Нацыянальнага сходу Беларусі Міхаілам Мясніковічам і яго намеснікам Мар'янай Шчоткінай, якая з'яўляецца нацыянальным каардынатарам па дасягненні МУР.

На сустрэчы Мар'яна Шчоткіна прапанавала стварыць глабальную базу даных перадавога вопыту дасягнення МУР. На

сёння няма абагульненай інфармацыі, як розныя дзяржавы да іх рухаюцца. Беларускі бок плануе звярнуцца да Еўрапейскай эканамічнай камісіі ААН падчас форуму, каб яна ўзяла на сябе гэту працу. Дарэчы, міжнародныя арганізацыі праявілі цікавасць да гэтага мерапрыемства. У Мінск прыехалі выканаўчы сакратар Еўрапейскай эканамічнай камісіі ААН Вольга Алгаерава, прадстаўнікі ЮНІДА, ФАА, Сусветнага банка, Еўразійскай эканамічнай камісіі, ЕБРР, а таксама агенцтваў сістэмы ААН і Еўрапейскага саюза.

На Рэгіянальным форуме нацыянальных каардынатораў па дасягненні МУР Мар'яна Шчоткіна адзначыла асноўныя прыярытэты развіцця Беларусі — інвестыцыі, занятасць, экспарт, інфарматызацыя, моладзь і ў цэлым павышэнне якасці і ўзроўню жыцця насельніцтва. І гэта супадае з мэтамі Парадку дня — 2030.

Міністр замежных спраў Беларусі Уладзімір Макей адзначыў, што пытанні ўстойлівага развіцця маюць безумоўную каштоўнасць самі па сабе, але іх найважнейшае прызначэнне — садзейнічаць стабільнасці і ўмацаванню эканамічнага і палітычнага супрацоўніцтва паміж дзяржавамі. Рэгіянальны форум па МУР адкрывае шэраг дыскусій, прысвечаных стабільнасці і бяспекцы ў рэгіёне. Так, Уладзімір Макей паведаміў, што ў маі беларускі бок правядзе вялікую канферэнцыю па пытаннях бяспекі ва Усходняй Еўропе. Гэты дыялог будзе працягнуты на сустрэчы асноўнай групы Мюнхенскай канферэнцыі ў Мінску восенню. Таксама ў кастрычніку ў сталіцы пройдзе канферэнцыя па пытаннях контртэрарыстычнай тэматыкі пад эгідай АБСЕ.

Вераніка ПУСТАВІТ,
Надзея АНІСОВІЧ.

ПАРАДАК ПАВІНЕН БЫЦЬ ВА ЎСІМ

Цэны на паслугі па зімовых відах спорту ў сталіцы будуць перагледжаны. Аб гэтым заявіла кіраўнік Адміністрацыі Прэзідэнта Наталля Качанав падчас сустрэчы з калектывам УП «Белкаапзнешгандаль Белкаапсаюза».

«Гэта не работа, калі зімой паслугі па катанні на лыжах або каньках каштуюць немалыя сумы. Абмяркуем, паглядзім, з чаго фарміруецца гэтая цана. Пытанне абмяркуем з кіраўніком Мінска. Людзі павінны быць інфармаваныя, дзе можна бясплатна катацца на лыжах, на каньках», — адзначыла Наталля Качанав, адказваючы на пытанне супрацоўніцы прадпрыемства.

Расказала кіраўнік Адміністрацыі Прэзідэнта і пра асноўныя напрамкі дзяржаўнай палітыкі — заробак, будаўніцтва жылля, ахову здароўя, дэмаграфічную бяспеку, паведамляе БЕЛТА. Асабліва ўвага ў Год малой радзімы — на парадак у краіне. «Словы «малая радзіма» мы кажам з асаблівай цеплынёй у душы. Гэта месца, дзе чалавек нарадзіўся, жыве і вырастае, прайшоў сваё становленне. На 2018 год для ўсіх нас дакладна вызначаны задачы. Мы павінны навесці ідэальны парадак у нашай краіне. Павінны быць фасады прыгожыя, тэрыторыі прыбраныя. Пастаўлены шэраг іншых задач, у тым ліку па здачы аб'ектаў незавершанага будаўніцтва, у тым ліку ў Мінску. На працягу 2018 года мы павінны зрабіць нашу краіну яшчэ больш прыгожай і добраўпарадкаванай, усё залежыць ад нас», — сказала Наталля Качанав.

КАЛЕКЦЫЯ САРТОЎ

(Заканчэнне. Пачатак на 1-й стар.)

Не сакрэт, што яшчэ не так даўно беларусы збіралі ўсяго па 200 цэнтнераў цукровых буракоў з гектара, цяпер жа іх ураджайнасць павялічылася больш як удвая — да 500 цэнтнераў на круг. Раней перапрацоўвалі 2 млн тон караняплодаў, сёння — ужо 5 млн тон. Цукровая прамысловасць выпускае 800 тыс. тон цукру штогод, у тым ліку 300 тыс. тон ідзе на ўнутранае спажыванне, астатняе — на экспарт. Гэты прадукт закупаюць у тым ліку Расія і Украіна.

Сярод найбольш значных распрацовак цэнтра — забяспечанасць краіны пшаніцай для хлебапечкарнай вытворчасці, піваварным ячменем, арганізацыя ўласнай вытворчасці насення кукурузы, рапсу, трыцкале. Прычым распрацоўку навуковых асноў селекцыі гэтых сельскагаспадарчых культур ажыццявілі ў Беларусі ўпершыню. Стварэнне сартоў пшаніцы, якія можна выкарыстоўваць для выпечкі хлебабулачнай прадукцыі, вырабу макарон, — сапраўднае дасягненне айчынных вучоных. І хоць скептыкі сцвярджалі, што вырасціць для гэтых мэт зерне ва ўмовах беларускага клімату немагчыма, супрацоўнікі цэнтра даказалі адваротнае і ў выніку селекцыі стварылі сарты азімай і яравой пшаніцы адмысловай якасці. Гэта дазволіла павялічыць іх вытворчасць і значна зменшыць імпорт мукі і вырабаў з яе.



— За 2006—2016 гады ў Дзяржаўны рэестр Беларусі ўключаны 31 сорт і гібрыд крыжакветных культур, 12 сартоў увайшлі ў Дзяржаўны рэестр Расійскай Федэрацыі, — кажа Фёдар Прывалаў. — У 2016-м у краіне 90 % плошчаў займалі сарты селекцыі цэнтра. Гэта дазволіла забяспечыць унутраныя патрэбы ў тэхнічным масле — біадызелі і харчовым алеі. Выведзены таксама 11 сартоў лёну-даўгунца і 4 сарты алейнага лёну. У параўнанні з вядомымі сусветнымі аналагамі яны вылучаюцца большай пластычнасцю і стабільнасцю рэалізацыі генетычнага матэрыялу.

На рахунку вучоных і стварэнне гібрыдаў кукурузы. Цяпер больш за 50 % плошчаў прыходзіцца на іх долю. Да нядаўняга часу ў Беларусі існавала праблема з вытворчасцю травяных кармоў. У апошнія гады іх назапашванне для грамадскага статка павялічылася на траціну, у асноўным за кошт «каралевы палёў», на долю якой прыпадае 46 % агульнага аб'ёму нарыхтоўкі. Прычым больш за палову плошчаў засяваецца беларускім зернем. Прамысловая вытворчасць яго ў нашай краіне пачалася ў 2004 годзе з уводам у дзеянне Мазырскага кукурузнага калібровачнага завода.

Цэнтрам распрацаваная праграма развіцця селекцыі і насенневодства. У яе межах у рэспубліканскім унітарным прадпрыемстве «Шыпяны-АСК» Смалявіцкага раёна пабудаваны і працуе першы ў краіне насеннеачышчальны завод. Ён прадугледжвае цалкам закончаны цыкл: прыёмку зерня, пярвічную ачыстку, сушку, прамежкавае захоўванне насеннага матэрыялу, сартаванне, пратручванне, інкрустацыю і складаванне. Магутнасць прадпрыемства да 8 тыс. тон насення штогод. Сутачная прадукцыйнасць — 110—130 тон.

У цэнтры створаны банк генетычных рэсурсаў. «Гэтае месца — святая святых, пачатак харчовай бяспекі нашай краіны, дзе захоўваецца 53 калекцыі, якія налічваюць больш за 33 тыс. узораў сельскагаспадарчых культур, культур прыроднай флоры, раслін, якія занесены ў Чырвоную кнігу, — адзначае загадчыца лабараторыі Ірына Матыс. — Некаторыя калекцыі збожжавых, зернебабовых, крупяных, кармавых, алейных культур, лёну, цукровых буракоў аб'яўлены нацыянальным набыткам.

Гэты збор дае магчымасць выводзіць сарты і вырошчваць культуры павышанай устойлівасці да прыродных умоў краіны. Калекцыйныя ўзоры змяшчаюцца на кароткатэрміновае, сярэднетэрміновае і працяглае захаванне — да 40 гадоў. Кожны пад індывідуальным нумарам у адпаведнасці з міжнароднымі патрабаваннямі. Праз дзесяць гадоў упакоўку адкрываюць і правяраюць насенне на вільготнасць, усходжасць. Калі яно страціла свае ўласцівасці, то замяняюць новым матэрыялам. З насення, якое тут захоўваецца, можна ўзнавіць любую культуру, што расце ў Беларусі.

Самую багатую ў свеце калекцыю культурных раслін з 250 тыс. узораў сабраў расійскі вучоны-батанік Мікалай Вавілаў са сваёй камандай з 1923 па 1941 год. Яна і стала першым сярод краін банкам генаў.

Пасля развалу Савецкага Саюза рэспублікі, якія ў яго ўваходзілі, у тым ліку і Беларусь, засталіся без генафонду. І толькі дзякуючы кіраўніку краіны ў нас з'явілася такая ўнікальная структура. У свеце налічваецца практычна 2 тыс. банкаў генных рэсурсаў. Цэнтр супрацоўнічае з садымі буйнымі з іх, вядзе абмен матэрыялам з Кітаем, Балгарыяй, Польшчай, Германіяй, Расіяй ды іншымі.

Таццяна ЛАЗОЎСКАЯ.

ШТО Ё СВЕЦЕ РОБІЦЦА

НАТА НЕ ЛІЧЫЦЬ, ШТО РАСІЯ ПАГРАЖАЕ КАМУ-НЕБУДЗЬ З ЯЕ КРАІН-ЧЛЕНАЎ

Пра гэта заявіў у апублікаваным учора інтэрв'ю часопісу Foreign Policy генеральны сакратар альянсу Енс Столтэнберг.

«Мы не бачым якой-небудзь пагрозы (з боку Расійскай Федэрацыі) у дачыненні да якога-небудзь члена альянсу, — сказаў ён, адказваючы на пытанне, як будзе дзейнічаць блок, «калі Расія паўторыць у Балтэй тое, што распачала ва Украіне». — Я заўсёды асцярожна падыходжу да гіпатэтычных сітуацый. Але я магу сказаць, што калі адбудзецца нешта падобнае да таго, што здарылася ў Крыме і ва Украіне, то гэта, вядома, выкліча меры ў адказ з боку ўсяго альянсу, таму што НАТА заклікана абараняць усіх сваіх членаў ад пагроз».

Па словах Столтэнберга, НАТА накіравала баявыя падраздзяленні ў гэтую частку Еўропы. «Іх прысутнасць там заклікана не справакаваць канфлікт, а прадухіліць яго», — сцвярджаў ён.

СЕНАТ БРАЗІЛІІ ЎХВАЛІЎ УКАЗ АБ ПЕРАДАЧЫ АРМІІ КАНТРОЛЮ НАД БЯСПЕКАЙ У РЫА-ДЭ-ЖАНЭЙРА

Федэральны сенат (верхняя палата парламента) Бразіліі ўхваліў у ноч на сераду прэзідэнцкі ўказ аб перадачы арміі кантролю за бяспекай у штаце Рыа-дэ-Жанейра.



Прадугледжаныя ўказам меры будуць дзейнічаць да 31 снежня гэтага года.

Яшчэ 16 лютага прэзідэнт Бразіліі Мішэль Тэмер падпісаў указ аб перадачы арміі кантролю над сіламі правапарадку штата Рыа-дэ-Жанэйра на фоне ўсплёску гвалту, выкліканага супрацьстаяннем паміж мясцовымі бандамі наркагандляроў. Падобная надзвычайная мера была прынятая ўладамі паўднёваамерыканскай краіны ўпершыню пасля звяржэння ваеннай дыктатуры ў сярэдзіне 1980-х гадоў. Адказным за аперацыю быў прызначаны генерал Уолтэр Соўза Брага, які займаўся забеспячэннем парадку падчас XXXI летніх Алімпійскіх гульняў у Рыа-дэ-Жанэйра ў 2016 годзе.

СМІ: ЛІЗАВЕТА II АРАНДАВАЛА ЎЧАСТАК У ЦЭНТРЫ КІЕВА

Каралева Вялікабрытаніі Лізавета II арандавала ў цэнтры Кіева зямельны ўчастак плошчай 1,6 тысячы квадратных метраў. Пра гэта гаворыцца ў рашэнні гарадскога савета Кіева, размешчаным на сайце kievvlast.com.ua.

«Яе Каралеўскай Вялікасці і кіраўніцы Злучанага Каралеўства перадаецца ў арэнду на 49 гадоў зямельны ўчастак плошчай 0,1622 гектара на вуліцы Касцельнай, 13а, у Шаўчэнкаўскім раёне горада Кіева ў сувязі з набыццём права ўласнасці на нерухомую маёмасць», — гаворыцца ў рашэнні савета.

Паведамляецца, што штомесячная плата за арэнду складзе 568 тысяч грыўняў. Прадстаўнікам каралевы трэба будзе на працягу месяца перадаць неабходныя дакументы мясцовай адміністрацыі.

Раней паведамлялася, што Лізавета II арандавала па гэтым адрасе офіс плошчай 2,2 тысячы квадратных метраў.